

ஆன்மீகம்.....! 

பரிசுத்த ஆவியினால் நிரப்பப்பட்ட வாழ்க்கையின் அடையாளங்கள் (எபேசியர் 5:18-6:20)



கிறிஸ்துவுக்குள் அன்பான வாசகர்கள்
அனைவருக்கும் இயேசுவின் நாமத்தில் இனிய
வாழ்த்துக்கள்!

கிறிஸ்தவ வாழ்க்கை மனித பலத்தாலும், அறிவாலும், முயற்சியாலும்
மட்டும் வாழப்பட வேண்டியதல்ல. மனித ஞானத்தையும் திறமையையும்
மட்டுமே நம்பி வாழ்க்கையை நடத்த தேவன் ஒருபோதும் விசுவாசிகளை
அழைக்கவில்லை. அதனால்தான் எபேசியர் 5:18-ல்
அப்போஸ்தலனாகிய பவுல், 'ஆவியினால் நிறைந்திருங்கள்' என்று
கட்டளையிடுகிறார். பரிசுத்த ஆவியினால் நிரப்பப்படுதல் என்பது,
வாழ்க்கையின் ஒவ்வொரு பகுதியிலும் பரிசுத்த ஆவியானவரால்
வழிநடத்தப்பட்டு, கட்டுப்படுத்தப்பட்டு, வல்லமையூட்டப்பட்டு வாழ்வதைக்
குறிக்கிறது. மதுவின் கட்டுப்பாட்டில் இருக்கும் ஒருவனின் நடத்தை
மாறுவது போல, பரிசுத்த ஆவியின் கட்டுப்பாட்டில் இருக்கும்
விசுவாசியின் பேச்சு, சிந்தனை, நடத்தை, வாழ்க்கை முறை அனைத்தும்
மாறும். ஆவியினால் நிரம்பிய வாழ்க்கை மறைந்திருப்பதில்லை; அது
வெளிப்படையான அடையாளங்களை உண்டாக்கும். எபேசியர் 5
மற்றும் 6-ஆம் அதிகாரங்களில் பவுல், பரிசுத்த ஆவியால் நடத்தப்படும்
விசுவாசியின் வாழ்க்கையில் காணப்படும் ஐந்து முக்கிய
அடையாளங்களை விளக்குகிறார்.

ஆராதனை வாழ்க்கை WORSHIP LIFE

முதலாவது அடையாளம் ஆராதனையால் நிரம்பிய வாழ்க்கை. எபேசியர்
5:19-20-ல், ஆவியினால் நிரம்பியவர்கள் சங்கீதங்களானும்,
கீர்த்தனைகளானும், ஆவிக்குரிய பாடல்களானும் கர்த்தரைப் பாடி
ஸ்தோத்தரிப்பார்கள் என்று சொல்லப்படுகிறது. உண்மையான
ஆராதனை என்பது சபையில் பாடல்கள் பாடுவதால் மட்டும் முடிவதல்ல;
அது தேவனால் நிரம்பிய இருதயத்தின் வெளிப்பாடு. பரிசுத்த ஆவியால்
நிரம்பிய கிறிஸ்தவர்கள் எல்லா கீழ்நிலைகளிலும் நன்றி சொல்லவும்,
தேவனைத் துதிக்கவும் கற்றுக்கொள்கிறார்கள். முறுமுறுத்தல், குறை
கூறுதல், எதிர்மறை மனப்பான்மை ஆகியவை மெதுவாக மறைந்து
விடுகின்றன. இயேசு, யோவான் 4:24-ல் 'ஆவியிலும் உண்மையிலும்
தேவனை ஆரதிக்க வேண்டும்' என்று கூறினார். இதன் பொருள்,
ஆராதனை வெளிப்புற செயலாக மட்டுமல்ல; அது உள்ளார்ந்த
உண்மையான அனுபவமாக இருக்க வேண்டும் என்பதாகும்.
ஆவியினால் நிரம்பிய விசுவாசிகள் இயல்பாகவே ஜெபம், துதி,
ஸ்தோத்திரம், வேதவாசிப்பு மற்றும் தேவனோடு ஐக்கியம் ஆகியவற்றில்
மகிழ்ச்சி உடையவர்களாய் இருப்பார்கள். கஷ்டங்களின் மத்தியிலும்
அவர்கள் கர்த்தரில் சந்தோஷமாயிருக்க கற்றுக்கொள்கிறார்கள்.
ஏனெனில் பரிசுத்த ஆவியானவர் தரும் சந்தோஷம் உலக
சோதனைகளை விட பெரியது.

குடும்ப வாழ்க்கை WEDDED LIFE

இரண்டாவது அடையாளம் தேவபக்தியுள்ள குடும்ப வாழ்க்கை. பரிசுத்த ஆவியினால் நிரப்பப்படுதல் குறித்து கூறிய உடனேயே, பவுல் எபேசியர் 5:22-25-ல் குடும்ப உறவுகளைப் பற்றி பேசுகிறார். இதன் மூலம் உண்மையான ஆவிக்குரிய வாழ்க்கை முதலில் வீட்டிலேயே வெளிப்பட வேண்டும் என்பதை அறிகிறோம். ஆவியினால் நிரம்பிய மனைவி தன் கணவருக்கு கர்த்தருக்குக் கீழ்ப்படிவதுபோல் கீழ்ப்படிந்து நடப்பாள். அதேபோல், ஆவியினால் நிரம்பிய கணவன் கிறிஸ்து சபையை நேசித்ததுபோல் தன் மனைவியை தியாக அன்போடு நேசிப்பான். மனித அன்பு சுயநலமும், பொறுமையின்மையும் கொண்டதாக இருக்கலாம்; ஆனால் பரிசுத்த ஆவி தரும் அன்பு மன்னிக்கும் அன்பு மற்றும் பொறுமையான, மென்மையான, நிலையான அன்பாக இருக்கும். பரிசுத்த ஆவியின் உதவியின்றி குடும்ப பொறுப்புகளை நடத்த முயல்வதாலேயே இன்று பல குடும்பங்கள் சமாதானத்தை இழக்கின்றன. பெருமை, கோபம், சுயநலம், மன்னிக்காத மனம் ஆகியவை குடும்ப அமைதியை அழிக்கின்றன. ஆனால் கணவன்-மனைவி இருவரும் பரிசுத்த ஆவியின் கட்டுப்பாட்டில் வாழும்போது, வீட்டின் சூழ்நிலை மாறுகிறது. ஜெபம் இயல்பாகிறது; அன்பு பெருகிறது; மன்னிப்பு எளிதாகிறது; கிறிஸ்து குடும்பத்தின் மையமாகிறார். எபேசியர் 6:1-4-ல் பிள்ளைகளும் இதில் சேர்க்கப்படுகிறார்கள். பிள்ளைகள் பெற்றோருக்கு கீழ்ப்படிகிறார்கள். பெற்றோர்களும் பிள்ளைகளை கர்த்தருக்கேற்ற போதனைகளில் வளர்க்கிறார்கள். ஆவியினால் நிரம்பிய குடும்பம் உலகத்திற்கு தேவனுடைய கிருபையின் சாட்சியாக மாறுகிறது.

வேலை வாழ்க்கை WORK LIFE

மூன்றாவது அடையாளம் வேலை மற்றும் பொறுப்புகளில் உண்மையாய் இருப்பது. எபேசியர் 6:5-9-ல், நாம் செய்யும் வேலைகளை மனிதர்களுக்காக அல்ல, கர்த்தருக்காகச் செய்வதுபோல் செய்ய வேண்டும் என்று பவுல் கூறுகிறார். ஆவியினால் நிரம்பிய விசுவாசி, வேலை என்பது சம்பாதிக்கும் வழி மட்டுமல்ல, தேவனை மகிமைப்படுத்தும் இடமும் ஆகும் என்பதை உணர்கிறார். ஆகையால் அவர் நேர்மையானவர், நேர்த்தியானவர், கடின உழைப்பாளி, நம்பிக்கைக்குரியவர், பொறுப்புள்ளவர் என்ற சாட்சியை வேலை செய்யும் இடத்தில் உடையவராக இருப்பார். சிலர் சபையில் மிகவும் ஆவிக்குரியவர்களாகத் தோன்றினாலும், வேலை செய்யும் இடத்தில் சோம்பேறிகளாகவும், பொறுப்பில்லாதவர்களாகவும் இருக்கிறார்கள். இது அவர்களின் சாட்சியை பலவீனப்படுத்துகிறது. பரிசுத்த ஆவியால் நிரம்பியவர்கள் எங்கு வேலை செய்தாலும் அங்கே ஒளியாக பிரகாசிப்பார்கள். அவர்களுடைய நேர்மை, தாழ்மை, ஒழுக்கம், உழைப்பு ஆகியவற்றின் மூலம் கிறிஸ்துவின் சபாவம் வெளிப்படும். உலகம், ஏமாற்றுதல் மற்றும் பொறுப்பின்மையால் நிரம்பியிருக்கும்போது, ஆவியினால் நிரம்பிய தொழிலாளர்கள் தங்கள் வாழ்க்கையால் வல்லமையான சாட்சிகளாக இருப்பார்கள். தங்கள் வேலை ஸ்தலத்தில் உட்பாகவும், ஒளியாகவும் இருப்பார்கள்!.

ஆவிக்குரிய யுத்த வாழ்க்கை WARFARE LIFE

நான்காவது அடையாளம் ஆவிக்குரிய போராட்டத்தில் ஜெயமுள்ள வாழ்க்கை. எபேசியர் 6:10-18-ல் கிறிஸ்தவ வாழ்க்கை ஒரு போராட்டம் என்று பவுல் நினைவூட்டுகிறார். சாத்தான் விசுவாசியின் விசுவாசம், குடும்பம், பரிசுத்தம்,

சந்தோஷம், சமாதானம், சாட்சி ஆகியவற்றை தாக்குகிறான். மனித பலத்தால் இந்தப் யுத்தத்தில் வெற்றி பெற முடியாது. பரிசுத்த ஆவியினால் நிரம்பியவர்களே சாத்தானின் தாக்குதல்களுக்கு எதிராக நிலைத்து நிற்க முடியும். சத்தியம், நீதி, விசுவாசம், இரட்சிப்பு, வேத வசனம், ஜெபம் ஆகியவை தேவன் கொடுத்த ஆவிக்குரிய ஆயுதங்கள். ஆனால் இவை பரிசுத்த ஆவியின் வல்லமையால் மட்டுமே செயல்படும். பல விசுவாசிகள் உலக முறைப்படி ஆவிக்குரிய போராட்டங்களைச் சந்திக்க முயற்சிப்பதால் தோல்வியடைகிறார்கள். கல்வி, பணம், திறமை ஆகியவைகளைக் கொண்டு சாத்தானை வெல்ல முடியாது. தேவனுடைய ஆவியின் வல்லமையால் மட்டுமே சாத்தானை ஜெயிக்க முடியும். ஆவியினால் நிரம்பிய விசுவாசி எப்போதும் ஜெபத்திலும், தேவ வசனத்திலும் விழிப்புடன் இருப்பார். சோதனைகள் வந்தாலும், பரிசுத்த ஆவியானவர் அவருக்கு தாங்கும் வலிமையையும் ஜெயிக்கும் சக்தியையும் தருகிறார்.

சாட்சி பகரும் வாழ்க்கை WITNESSING LIFE

ஜந்தாவது அடையாளம் வல்லமையான சாட்சியாக இருப்பது. எபே. 6:19, 20-ல், பவுல் சுவிசேஷத்தை தைரியமாக அறிவிப்பதைக் குறித்து கூறுகிறார். அப்போஸ்தலர் 1:8-ல், 'பரிசுத்த ஆவி உங்கள் மேல் வரும்போது நீங்கள் பலன் அடைந்து எனக்குச் சாட்சிகளாயிருப்பீர்கள்' என்று இயேசு கூறினார். பரிசுத்த ஆவியானவர் விசுவாசிகளுக்கு தைரியத்தையும், ஆவிக்குரிய வல்லமையையும் கொடுத்து கிறிஸ்துவை அறிவிக்கச் செய்கிறார். பரிசுத்த ஆவியின் அபிஷேகம் இல்லாத ஊழியம் பலவீனமானதாக இருக்கும். ஆனால் பரிசுத்த ஆவியால் நிரம்பிய விசுவாசியின் வார்த்தைகளில் அதிகாரமும் ஆவிக்குரிய தாக்கமும் இருக்கும். பெந்தெகொஸ்தே நாளுக்கு முன் பயந்திருந்த சீஷர்கள், பரிசுத்த ஆவியால் நிரம்பிய பின் தைரியமாக சுவிசேஷத்தை அறிவித்தார்கள்; ஆயிரக்கணக்கான மக்கள் இரட்சிக்கப்பட்டார்கள். அதே பரிசுத்த ஆவியானவர் இன்றும் விசுவாசிகளை வல்லமையினால் நிரப்புகிறார். ஆவியினால் நிரம்பிய கிறிஸ்துவர்கள் அமைதியாக இருப்பதில்லை. அவர்கள் கிறிஸ்துவின் அன்பையும் இரட்சிப்பையும் மற்றவர்களுடன் பகிர்ந்து கொண்டிருப்பார்கள். ஆத்துமாக்களை ஆதாயம் செய்கிறவர்களாக இருப்பார்கள்!.

இன்றைய உலகம் பரிசுத்த ஆவியினால் நிறைந்து மேற்கண்ட அடையாளங்களை உடைய கிறிஸ்துவர்களை மிகவும் தேடிக்கொண்டிருக்கிறது. ஆவிக்குரிய ஏமாற்றங்கள், குழப்பங்கள், உடைந்த குடும்பங்கள் உலகம் முழுவதும் அதிகரித்து வருகின்றன. இதுவே சபை பிரகாசிக்க வேண்டிய நேரமாகும். தேவன் தமக்கு முழுமையாக ஒப்புக்கொடுக்கும் விசுவாசிகளைத் தேடுகிறார். அப்படிப்பட்டவர்களை கர்த்தர் தம்முடைய ஆவியினால் நிரப்பி பயன்படுத்த விரும்புகிறார். ஒவ்வொரு நாளும் பரிசுத்த ஆவியினால் புதிதாய் நிரப்பப்படுவோம். அப்போது நம்முடைய வாழ்நாள் முழுவதும் கிறிஸ்து மகிமைப்படுவார். நாமும் மற்றவர்களுக்கு ஆசீர்வாதமாக காணப்படுவோம். ஆமென்!

Rev. Dr. ஜெரி டேனியல்

(ஆசிரியர், பரிபுரண ஜீவன்)

மண்டல தலைமைப் போதகர், திருச்சி மத்திய மண்டலம்.